

Uğurlarımızın təməlində Prezident İlham Əliyevin uzaqgörən və qətiyyətli siyasəti dayanır

Dekabrın 23-də Milli Məclisin növbəti plenar iclası keçirilib. Parlamentin Mətbuat və ictimaiyyətlə əlaqələr şöbəsinə verilən məlumatlara görə iclasın əvvəlində Milli Məclisin Sədri Sahibə Qafarova diqqətə çatdırıb ki, dekabrın 24-ü Azərbaycan Respublikasının Prezidenti cənab İlham Əliyevin doğum günüdür.

Prezident İlham Əliyevin fəaliyyətinin miqyasına və əhəmiyyətinə görə milli tariximizdə müstəsna yeri olan siyasi və dövlət xadimi olduğunu deyən Milli Məclisin Sədri bildirib ki, eyni zamanda o, dünya siyasətinin ən tanınmış və nüfuzlu şəxsiyyətlərindən biridir: "Müasir Azərbaycanın dinamik iqtisadiyyata malik olan, regional və global proseslərdə önəmli rol oynayan bir dövlət kimi inkişaf etməsi Prezident İlham Əliyevin uzaqgörən daxili və xarici siyasəti ilə bağlıdır.

Məhz onun fenomenal liderlik məharəti, strateji baxışı, əzmi və cəsarəti sayəsində Azərbaycan sabitlik və quruculuq məkanına çevrilmiş, dövlətimiz keyfiyyətə yeni səviyyəyə yüksəlmişdir. Son 22 ildə möhtərəm Prezidentin rəhbərliyi ilə həyata keçirilən strateji xətt Ulu Öndər Heydər Əliyevin siyasi kursunu yeni dövrün şəraitinə və global transformasiyaların tələblərinə uyğunlaşdırmağa imkan vermişdir. Möhtərəm İlham Əliyevin dövlət maraqlarımızın qorunmasında prinsiplə, qətiyyətli və ardıcıl fəaliyyəti Azərbaycanı beynəlxalq birliyin önəmli bir üzvünə çevirmişdir".

Milli Məclisin Sədri qeyd edib ki, Prezident İlham Əliyevin tarixi xidmətlərindən biri də dövlətimizin ərazi bütövlüyünün və suverenliyinin tam bərpa olunmasıdır. Onun rəhbərliyi ilə 44 günlük Vətən müharibəsində və antiterror əməliyyatında əldə edilən tarixi qələbələr sayəsində Azərbaycan torpaqlarının 30 illik işğalına son qoyulması ölkəmizin inkişafında yeni mərhələ açıb.

Spiker bildirib ki, Prezident İlham Əliyevin sülh diplomatiyasının təntənəsi olan Vaşinqton razılaşmaları milli maraqlarımızın təmin edilməsi yolunda növbəti böyük uğurdur. Amerika Birləşmiş Ştatlarının Prezidenti Donald Trampın vasitəçiliyi ilə əldə edilən bu razılaşmalar ölkəmiz və bütün Cənubi Qafqaz regionu qarşısında sülh, sabitlik və əməkdaşlığı təcəssüm etdirən yeni üfqlər açıb.

Diqqətə çatdırılıb ki, ölkəmizin davamlı iqtisadi inkişafı xalqımızın və dövlətimizin rifahına yönələn möhtəşəm layihələri reallaşdırmağa imkan verir. Prezidentin rəhbərliyi ilə Qarabağın və Şərqi Zəngəzurun simasını dəyişən nəhəng quruculuq işləri sürətlə həyata keçirilir. Məcburi köçkün soydaşlarımız mərhələ-mərhələ ata-baba yurdlarına dönlürlər.

Ölkəmizin xoşbəxt gələcəyi cənab İlham Əliyevin əzmlə davam etdirdiyi quruculuq və inkişaf strategiyası ilə bağlıdır. Əminliklə söyləmək olar ki, Prezident İlham Əliyevin rəhbərliyi ilə Azərbaycan qarşıdakı illərdə yeni nailiyyətlərə imza atacaq, dünyanın sayılıb-seçilən dövlətləri sırasında öz yerini daha da möhkəmləndirəcək.

Milli Məclisin Sədri Sahibə Qafarova doğum günü münasibətilə Prezident İlham Əliyevə Milli Məclis adından təbrik məktubunun ünvanlanmasını təklif edib və Azərbaycanın daha da möhkəmlənməsi və inkişafı naminə həyata keçirdiyi dəyərli fəaliyyətində dövlət başçısına uğurlar arzulayıb.

Sonra iclasda cari məsələlərlə bağlı müzakirələrdə komitə sədrləri Zəhid Oruc, Fəzil Mustafa, deputatlar Mübariz Qurbanlı, Asif Əsgərov, Azər Kərimli, Azər Badamov, Sahib Aliyev, Mələhət İbrahimqızı, Nigar Məmmədova, Günay Ağamalı, Vüqar Bayramov, Tural Gəncəliyev, Əminə Ağazadə, Vüqar Rəhimzadə, Bəhruz Məhərrəmov, Ceyhun Məmmədov, Aydın Hüseynov, Aydın Mirzəzadə və Rəzi Nurullayev çıxış ediblər.

Millət vəkilləri Prezident İlham Əliyevi doğum günü münasibətilə təbrik edərək, ona ölkəmizin inkişafı naminə yorulmaz fəaliyyətində uğurlar arzulayıblar. Çıxışlarda vurğulanı ki, Ulu Öndər Heydər Əliyevin uzaqgörən siyasəti sayəsində Azərbaycanın dövlət müstəqilliyinin dönməzliyi təmin edildi, azərbaycançılıq ideologiyası dövlət ideologiyası səviyyəsində təsbit olundu, ölkənin inkişaf istiqamətləri müəyyən edildi. Prezident İlham Əliyevin həyata keçirdiyi uğurlu siyasət nəticəsində Azərbaycanın ərazi bütövlüyü və suverenliyi bərpa olunub, cari il avqustun 8-də Vaşinqtonda sülh sazişi paraflanıb. Müzəffər Ali Baş Komandan



İlham Əliyevin rəhbərliyi altında uzunmüddətli işğaldan azad edilmiş Qarabağ və Şərqi Zəngəzurdə bərpa, quruculuq, məskunlaşma ilə bağlı işlər sürətli şəkildə və uğurla davam edir. Qeyd olunub ki, dövlət başçımızın yürütdüyü siyasət nəticəsində çoxəsrlik düşmənçiliyə, revanşizmə, məkrli oyunlara son qoyulub. Prezidentin rəhbərliyi ilə Azərbaycan postsovet məkanında münaqişələrə məruz qalan ölkələr arasında ərazi bütövlüyünü və suverenliyini tam bərpa edən ilk dövlətdir. Humanizm, ədalət, millətlərarası dostluq, mədəni müxtəliflik, tarixilik və müasirliyin vəhdəti dövlətimizin başçısının siyasətində özünün əksini tapır.

Bildirilib ki, müasir Azərbaycanın inkişaf yoluna nəzər saldıqda aydın görünür ki, əldə olunan nailiyyətlərin, qorunan sabitliyin, qazanılan uğurların mərkəzində Prezident İlham Əliyevin düşünülmüş, uzaqgörən və qətiyyətli siyasəti dayanır. Sabitlik üzərində qurulan inkişaf modeli, milli maraqlara əsaslanan müstəqil siyasət, güclü iqtisadiyyat və sosial ədalət prinsipi ölkəmizin rəhbərinin idarəçilik xəttinin əsas sütunlarını təşkil edir. İlham Əliyevin rəhbərliyi ilə Azərbaycan güclü, müasir və hüquqi dövlət kimi mövqeyini daha da möhkəmləndirib. Diqqətə çatdırılıb ki, onun uzaqgörən və prinsiplə siyasəti nəticəsində dövlət idarəçiliyində sabitlik təmin edilib, davamlı olaraq islahatlar həyata keçirilir, milli maraqlara əsaslanan strateji inkişaf kursu formalaşıb. Eyni zamanda qanunvericilik sistemi daha da təkmilləşib, vətəndaşların hüquq və azadlıqlarının təminatı gücləndirilib, dövlət-vətəndaş münasibətlərində şəffaflıq və məsuliyyət prinsipləri ön plana çıxarılıb. Prezident İlham Əliyevin rəhbərliyi ilə həyata keçirilən ardıcıl və məqsədyönlü siyasət sayəsində bu gün təhlükəsiz, sabit, dinamik şəkildə inkişaf edən Azərbaycan regionun mühüm siyasi və iqtisadi mərkəzlərindən birinə çevrilib, beynəlxalq müstəvidə öz strateji əhəmiyyətini artırıb, etibarlı tərəfdaş kimi mövqeyini möhkəmləndirib.

Deputatlar Prezident İlham Əliyevin Azərbaycan Respublikasında 2026-cı ilin "Şəhərsalma və Memarlıq İli" elan edilməsi haqqında imzaladığı sərəncamı dövlətimizin milli irsə, tarixi yaddaşa müasir inkişaf çağırışları fonunda verdiyi strateji əhəmiyyətin parlaq ifadəsi kimi dəyərləndiriblər. Bu qərarı həm də ölkənin sosial-iqtisadi inkişafında yeni mərhələnin başlanğıcı kimi yüksək qiymətləndiriblər.

Müzakirələr zamanı Ümummilli Lider Heydər Əliyevin Azərbaycan xalqına tarixi müraciətində əminliklə ifadə etdiyi "İnanıram ki, mənə axıra çatdırı bilmədiyim tələpəli məsələləri, planları, işləri sizin köməyiniz və dəstəyinizlə İlham Əliyev başa çatdırı biləcək. Mən ona özüm qədər inanıram və gələcəyinə böyük ümidlər bəsləyirəm" fikirləri bir daha səsləndirilib və ötən müddət ərzində Azərbaycan tarixinə yazılan zəfərlərin, uğurların, inkişafın bu inamın və ümidin reallaşmasının təsdiqi olduğu vurğulanıb. Bildirilib ki, Azərbaycan xalqı öz Prezidenti ilə fəxr edir və həmişə onun yanındadır.

Sonra gündəlikdəki məsələlərin müzakirəsi başlayıb.

Parlamentin Elm və təhsil komitəsinin sədri Anar İsgəndərov "Azərbaycan Respublikası Hökuməti ilə Türkiyə Respublikası Hökuməti arasında təhsil sahəsində əməkdaşlıq haqqında 2017-ci il 31 oktyabr tarixli Sazişə Əlavə Protokol"un təsdiq edilməsi barədə qanun layihəsini təqdim edib. Qeyd edib ki, Azərbaycanla Türkiyə arasında təhsil sahəsində əməkdaşlıq haqqında Sazişə Əlavə Protokolun məqsədi Azərbaycanda və Türkiyədə fəaliyyət göstərəcək məktəblərin fəaliyyətinə və məktəb binalarının istifadəyə verilməsinə dair prosedür və əsasları müəyyənləşdirmək, bu binaların sazişə uyğun olaraq Bakı Türk Təhsil Müəssisələri və Azərbaycan tərəfinin açacağı təhsil müəssisəsi üçün təlim-tədris fəaliyyətlərində istifadə olunması məqsədilə çərçivəni tənzimləməkdir.

Bildirilib ki, layihədə Azərbaycanın təhsil müəssisələrinin fəaliyyəti, onların istifadəyə verilmə qaydaları, hər iki tərəfin maliyyə öhdəlikləri, binalarda təmir və bərpa işlərinin aparılması şərtləri, bir sıra digər məsələlər ehtiva olunur.

Müzakirələr zamanı komitə sədri Siyavuş Novruzov məsələ barədə öz fikirlərini açıqlayıb.

Beynəlxalq münasibətlər və parlamentlərarası əlaqələr komitəsinin üzvü Fəriz İsmayilzadə məsələ barədə bu komitənin rəyini söyləyərək qeyd edib ki, sənəd Azərbaycanla Türkiyə arasında dostluq və strateji tərəfdaşlıq münasibətlərinin daha da inkişaf etdirilməsinə, həm milli, həm də regional səviyyədə təhsil sahəsində səmərəli nəticələr əldə edilməsinə imkan verəcək.

Qanun layihəsi səsə qoyularaq qəbul edilib.

Komitə sədri Anar İsgəndərov "Azərbaycan Respublikası Hökuməti ilə Türkiyə Respublikası Hökuməti arasında peşə təhsili sahəsində əməkdaşlığa dair 2021-ci il 19 fevral tarixli Protokola Əlavə Protokol"un təsdiq edilməsi haqqında qanun layihəsini də təqdim edib. Qeyd edilib ki, qanun layihəsi komitədə müzakirə olunub və plenar iclasa tövsiyə edilib.

Beynəlxalq münasibətlər və parlamentlərarası əlaqələr komitəsinin üzvü Fəriz İsmayilzadə məsələyə bu komitədə baxılaraq müsbət rəy verildiyini söyləyib, sənədin peşəkar kadrların hazırlanmasına və təlim-tədris keyfiyyətinin artırılmasına xidmət edəcəyini deyib.

Qanun layihəsi səsə qoyularaq qəbul edilib.

Beynəlxalq münasibətlər və parlamentlərarası əlaqələr komitəsinin sədri Səməd Seyidov "Azərbaycan Respublikası Hökuməti ilə Oman Sultanlığı Hökuməti arasında diplomatik, xüsusi və xidməti pasport sahiblərinin vizadan qarşılıqlı azad edilməsi haqqında Saziş"in təsdiq edilməsi barədə qanun layihəsini diqqətə çatdırıb. O, sənədin Azərbaycanın islam dünyası ilə əlaqələrinin genişlənməsinə, ölkəmizin siyasi nüfuzunun gücləndirilməsinə, diplomatik imkanlarının genişlənməsinə, işgüzar əlaqələrinin daha da inkişafına xidmət edəcəyini vurğulayıb.

Qanun layihəsi səsə qoyularaq qəbul edilib.

İclasda "Ümumi təhsil haqqında" Azərbaycan Respublikasının Qanununda dəyişiklik edilməsi barədə, "Enerji resurslarından səmərəli istifadə və enerji effektivliyi haqqında" Azərbaycan Respublikasının Qanununda dəyişiklik edilməsi barədə və "Məhkəmələr və hakimlər haqqında" və "Məhkəmə-Hüquq Şurası haqqında" Azərbaycan Respublikasının qanunlarında dəyişiklik edilməsi barədə qanun layihələri üçüncü oxunuşda qəbul edilib.

"Hərbi xidmətkeçmə haqqında" Əsasnamənin təsdiq edilməsi barədə" və "Hərbi vəzifə və hərbi xidmət haqqında" Azərbaycan Respublikasının qanunlarında dəyişiklik edilməsi barədə, "Dövlət rüsumu haqqında" və "Daşınmaz əmlakın dövlət reyestri haqqında" Azərbaycan Respublikasının qanunlarında dəyişiklik edilməsi barədə, Azərbaycan Respublikasının Vergi Məcəlləsində dəyişiklik edilməsi haqqında, Azərbaycan Respublikasının Vergi Məcəlləsində, "Sosial sığorta haqqında" və "Dövlət qulluğu haqqında" Azərbaycan Respublikasının qanunlarında dəyişiklik edilməsi barədə qanun layihələri, o cümlədən Azərbaycan Respublikasının Əmək Məcəlləsində, Azərbaycan Respublikasının Cinayət Məcəlləsində, Azərbaycan Respublikasının Vergi Məcəlləsində, Azərbaycan Respublikasının Cəzaların İcrası Məcəlləsində, "Həmkarlar ittifaqları haqqında", "Sosial sığorta haqqında", "Bələdiyyələrin statusu haqqında", "Valideyn himayəsindən məhrum olmuş uşaqların sosial müdafiəsi haqqında", "Azərbaycan Respublikasında vərəmlə mübarizə haqqında", "Narkoloji xidmət və nəzarət haqqında", "Gənclər siyasəti haqqında", "Yaşayış minimumu haqqında", "Ünvanlı dövlət sosial yardımı haqqında", "Gender (kişi və qadınların) bərabərliyinin təminatları haqqında", "İşsizlikdən sığorta haqqında", "Əlilliyi olan şəxslərin hüquqları haqqında", "Məşğulluq haqqında" və "Hesablama Palatası haqqında" Azərbaycan Respublikasının qanunlarında dəyişiklik edilməsi barədə qanun layihəsi ikinci oxunuşda qəbul edilib.

Rəşad CƏFƏRLİ,
"Azərbaycan"